

విజయవాడ నగర పోలీస్ కమీషనర్ కార్యాలయము

పత్రికా ప్రకటన

తేదీ.15.10.2019.

**పోలీసు అమరవీరుల సంస్మరణ వారోత్సవాల సందర్భంగా
విజయవాడ పోలీస్ శాఖ ఆధ్వర్యంలో పలు కార్యక్రమాలు
ఓపెన్ హౌజ్ కార్యక్రమాన్ని సందర్శించిన రాష్ట్ర డిజిపి గారు**

సమాజ సేవలో ధైర్యసాహసాలు ప్రదర్శించి వారి ప్రాణాలను అర్పించిన పోలీసు అమర వీరుల అత్యున్నత త్యాగనిరతికి శ్రద్ధాంజలి ఘటిస్తూ, సమాజ భద్రతలో వారు చూపించిన ధైర్యసాహసాలను స్ఫూర్తిగా మననం చేసుకుంటూ ప్రతి సంవత్సరం అక్టోబర్ 21న “పోలీసు అమర వీరుల సంస్మరణా దినోత్సవం” జరుపుకోవడం జరుగుతోంది.

దేశ అంతర్గత భద్రత కోసం, ప్రజల ధన, మాన, ప్రాణ రక్షణ కోసం మరియు శాంతి భద్రతల పరిరక్షణ కోసం విధి నిర్వహణలో అశువులు బాసిన పోలీస్ అమరవీరుల సంస్మరణ వారోత్సవాల సందర్భంగా ది.15.10.19 నుండి ది.21.10.2019 వరకు (వారం రోజుల పాటు) వివిధ అంశాలపై రూపొందించిన కార్యక్రమాలు ఏర్పాటు చేయడం జరుగుతుంది. చివరిగా ది.21.10.2019న విజయవాడ ఇందిరాగాంధీ మున్సిపల్ స్టేడియం నందు అమరవీరుల సంస్మరణ కార్యక్రమం నిర్వహించడం జరుగుతుంది. ముఖ్యంగా అమరవీరుల త్యాగాలను వివరిస్తూ ప్రజలు మరియు పోలీసుల మధ్య స్నేహపూర్వకమైన తత్పంబంధాలను నెలకొల్పడమే ప్రధాన ఉద్దేశ్యంగా వివిధ కార్యక్రమాలు నిర్వహించడం జరుగుతుంది.

వారోత్సవాల్లో భాగంగా విజయవాడ పోలీస్ కమీషనర్ శ్రీ సి. హెచ్.డి.తిరుమలరావు ఐపిఎస్ గారి ఆదేశాల మేరకు విధి నిర్వహణలో పోలీసులు చేసిన త్యాగాలను గుర్తుచేస్తూ విజయవాడ నగర కమీషనరేట్ పరిధిలో అవగాహన ర్యాలీలు, అదే విధంగా పోలీసులు చేసిన త్యాగాలను మరియు పోలీస్ శాఖలో వివిధ విభాగాల పనితీరును వివరించేందుకు ప్రదర్శనలు, వివిధ ప్రదేశాల్లో, బస్సుల్లో అదే విధంగా రైళ్ళలో బ్యానర్లు మరియు పోస్టర్లను ప్రదర్శించడం, పోలీస్ సిబ్బంది మరియు అధికారులకు పోలీస్ శాఖకు అనుబంధమైన వ్యాసరచన పోటీలు, కళాశాల మరియు పాఠశాల విద్యార్థులకు వక్రత్వ, వ్యాసరచన, పెయింటింగ్ మరియు కార్టూన్ పోటీలు నిర్వహించడం జరుగుతుంది. ప్రమాదాల భరినపడిన వ్యక్తులకు మరియు ప్రాణాంతక వ్యాధులకు గురైన వ్యక్తులకు రక్తం యొక్క ఆవశ్యకతను దృష్టిలో ఉంచుకుని రక్తదాన శిబిరాలు ఏర్పాటు చేయడం మరియు నగర పోలీస్ కమీషనరేట్ పరిధిలో ఉన్న సినిమా థియేటర్లలో పోలీస్ శాఖకు అనుబంధమైన వివిధ చిత్రాలను అలాగే పోలీస్ అమరవీరుల సంస్మరణపై సైడ్లను ప్రదర్శించడం జరుగుతుంది. విధి నిర్వహణలో మృతి చెందిన పోలీస్ సిబ్బంది కుటుంబ సభ్యులందరినీ ఒక చోట సమావేశపరచి ప్రభుత్వం నుండి వారికి అందాల్సిన ప్రయోజనాలు ఇతర సమస్యలు తెలుసుకోవడం జరుగుతుంది.

(మిగతా 2 పేజీలో...)

ఇందులో భాగంగా అలాగే సిటీ ఆర్మ్డ్ రిజర్వ్ గ్రౌండ్లో నిర్వహించిన ఓపెన్ హౌజ్ కార్యక్రమానికి ఆంధ్రప్రదేశ్ రాష్ట్ర డిజిపి శ్రీ డి.గౌతం సవాంగ్ ఐపిఎస్ గారు ముఖ్య అతిథిగా హాజరుకాగా పోలీస్ అధికారులు మరియు సిబ్బంది ఆయనకు సాదర స్వాగతం పలకడం జరిగింది. అనంతరం కార్యక్రమాన్ని పరిశీలించి విద్యార్థులను పలకరించారు. ఈ సందర్భంగా డిజిపి గారు మాట్లాడుతు... అక్టోబర్ 21కి ఒక ప్రత్యేక ప్రాధాన్యత ఉందని, విధి నిర్వహణలో అసువులు బాసిన పోలీసు వీరులను గుర్తు చేసుకుంటూ ప్రతి సంవత్సరం వారోత్సవాలు నిర్వహించడం జరుగుతుందన్నారు. ముఖ్యంగా సమాజంలో పోలీసుల త్యాగాలు, ప్రజలకు రక్షణ మరియు భద్రత కల్పించేందుకు పోలీసుల పాత్ర మరియు బాధ్యతల గురించి స్నేహపూర్వక వాతావరణంలో ప్రజలకు ముఖ్యంగా యువత మరియు పిల్లలకు అవగాహన కలిగించేందుకు ఓపెన్ హౌజ్ కార్యక్రమం నిర్వహించడం జరుగుతుందన్నారు. సమాజంలో సామాన్య పౌరులకు పోలీస్ స్టేషన్లపై ఉన్న అభద్రతా భావం మరియు పోలీసులపై ఉన్న అపోహలు మరియు దురభిప్రాయాలను తొలగించేందుకు ఫ్రెండ్లీ పోలీసింగ్ నెలకొల్పేందుకు ఓపెన్ హౌజ్ కార్యక్రమం ఒక చక్కని వేధికగా ఆయన పేర్కొంటూ ఓపెన్ హౌజ్ అంటే పోలీస్ స్టేషన్లను ప్రజలు సందర్శించే కార్యక్రమంగా ఆయన అభివర్ణించారు.

ఓపెన్ హౌజ్ కార్యక్రమంలో బిడి (బాంబ్ నిర్వీయం) బృందాలు, డాగ్ స్కాడ్, డ్రోన్లు, వివిధ రకాల ఆయుధాల పనితీరు, ఎన్డిఆర్ఎఫ్, ఏపిఎన్డిఆర్ఎఫ్, సిటీ సెక్యూరిటీ వింగ్, కమ్యూనికేషన్, క్రైమ్ స్పాట్, ఆక్టోపస్, ట్రాఫిక్ గురించి మరియు పాల్కాన్, వాటర్ కెనాన్, చేరువ, వజ్రా తదితర వాహనాల పాత్ర మరియు పని తీరు గురించి కళాశాల విద్యార్థులకు వివరించి అవగాహన కలిగించడం జరిగింది.

వారోత్సవాల్లో భాగంగా అలాగే సిటీ ఆర్మ్డ్ రిజర్వ్ గ్రౌండ్ నందు “నవ్యాంధ్ర అభివృద్ధిలో పోలీసుల పాత్ర - పోలీసు-ప్రజల భాగస్వామ్య ఆవశ్యకత” అనే అంశంపై పోలీసు సిబ్బంది మరియు అధికారులకు వ్యాసచరన పోటీలు నిర్వహించడం జరిగింది.

కార్యక్రమంలో విజయవాడ పోలీస్ కమీషనర్ శ్రీ సి. హెచ్. డి. తిరుమలరావు ఐపిఎస్, జాయింట్ పోలీస్ కమీషనర్ శ్రీ డి.నాగేంద్రకుమార్ ఐపిఎస్, మరియు డిసిపిలు, శ్రీ ఎస్.హరికృష్ణ, శ్రీ వి.హర్షవర్ధనరాజు, శ్రీమతి ఉదయరాణి మరియు నగరంలో విధులు నిర్వహిస్తున్న ఏడిసిపిలు, ఏసిపిలు, ఇన్ స్పెక్టర్లు, పోలీస్ అసోషియేషన్ ప్రెసిడెంట్ శ్రీ సోమయ్య మరియు పోలీసు సిబ్బంది తదితరులు పాల్గొన్నారు.